

గెలుపు

కల నిజమైనట్లు - స్వాప్నిక జగత్తులో కదలాడిన ఏ సుందర దృశ్యమో ఎదురై ఒయ్యారంగా ఒదిగినట్లు - విజిటర్స్ రూంలో నిలబడి వుంది శిరీష. ఆఫీస్ కి వచ్చి రావటంతోటే “మీ కోసం ఎవరో వచ్చారు సార్” అని అటెండర్ చెప్పినపుడు - ఎవరై వుంటారా అని ఆలోచించిన ఆ క్షణంలో శిరీష తప్ప మిగతా అందరూ మెదలి వుంటారు. అందుకే ఆశ్చర్యం - ఆనందం కలగలిపిన భావం చివరికి అవ్యక్తమై తడబడ్డాను.

“అలా అపరిచితుల్ని చూసినట్లు చూస్తావేం - నేనే - భ్రమ కాదు. కావాలంటే చూడు - నిన్ను గిల్లుతాను” తన అద్భుతమైన చిర్నవ్వుని ఆ గదంతా పరిచి - అల్లరిగా చిలిపిగా ముందుకొస్తున్న శిరీష.

అప్రయత్నంగా ఒకడుగు వెనక్కు వేశాను. విజిటర్స్ రూంలోని అందరూ మా వైపు కుతూహలంగా చూస్తున్నారు.

పెళ్ళయినా - శిరీషలో అప్పటి చలాకీతనం - అల్లరి - మనసులోని పసితనం - కళ్ళలో అమాయకత్వం తగ్గనేలేదు.

“నిలబడి వున్నావేం” అన్నాను నన్ను నేను సంబాళించుకుంటూ.

“నిన్నెంత తొందరగా చూస్తానో నన్ను ఆతురత - ఉత్కంఠ - అసహనం - కొన్ని క్షణాల్ని కూడా వృధా చేయకూడదన్న అత్యాశ. అందుకే కూచోలేకపోయాను”

శిరీష ఎప్పుడూ ఇంతే. పక్కన వేరే వాళ్ళున్నారన్న ధ్యాసకూడా వుండదు. వాళ్ళేమైనా అనుకుంటారన్న బిడియమూ లేదు.

నేనెప్పుడైనా గుర్తు చేసినా - “అంత పిరికితనం ఏమిటీ నీలో. ఏం అనుకుంటారు? ఓ వేళ అనుకున్నా - అనుకోనీ - మనకేం” అంటుంది. తలను వెనక్కి రెక్లెస్ గా ఎగరేస్తూ.

అందుకే బిడియంగా ఓసారి విజిటర్స్ రూంలోని వ్యక్తుల్ని చూసి - “ఓ క్షణంలో

వస్తాను కూచో” అని మా ఆఫీసర్ రూం వైపుకు వడివడిగా నడిచాను.

లీవ్ లెటర్ వ్రాసిచ్చి - శిరీషను తీసుకుని సూట్ కేస్ తో సహా ఆటోలో కూలబడ్డాను. శిరీష మాట్లాడుతూనే వుంది - మాట్లాడటం ఆమె జన్మహక్మైనట్లు. ఆ కళ్ళు ఆనందంతో - అంతులేని కాంతితో మెరుస్తూనే వున్నాయి. ఆ పెదవులు నాట్యం చేస్తున్నట్లు మృదువుగా, అందంగా కదుల్తూనే వున్నాయి. ఆ కొద్దిసేపట్లోనే కొన్ని వందల జ్ఞాపకాలు మనో యవనిక తొలగించి మంద్రంగా హృదయ సైకతాల మీద ఈ చివర్పించి ఆ చివరికి వీచాయి.

యిల్లోచ్చింది. జ్ఞాపకాల దొంతరలోంచి జారిపడ్డాను.

“యిదే బెడ్ రూం కం డైనింగ్ రూం కం డ్రాయింగ్ రూం - అదుగో అదే కిచెన్ - ఇది బాత్రూం” అని వివరించాక ఓ కుర్చీలాగి శిరీషను కూచోమని చెప్పాను.

“నాకు అతిథి మర్యాదలు చేస్తున్నావా - ఈ గదేమిటి ఇంత అస్తవ్యస్తంగా వుంది?’ లేచి చీరకొంగు నడుములో దోపుకుని పనికి ఉపక్రమించింది. డైనింగ్ బేబిల్ మీదున్న వస్తువులన్నీ సర్దింది. మంచం మీద దుప్పట్లు, బట్టలు, పుస్తకాలు - అన్నీ సర్దింది నీట్ గా.

స్టామీద స్నానానికని నీళ్ళు పడేశాను.

“రోజూ వంట చేసుకుంటున్నావా?” కిచెన్ గడపకు ఆనుకుని సుతారంగా నిలబడి నవ్వుతోంది.

“మధ్యాహ్నం హోటల్లోనే భోంచేస్తాను. రాత్రుళ్ళు వండుకుంటాను”

శిరీష కళ్ళలో బాధ -

“ఎందుకీ కష్టం చెప్పు, హాయిగా పెళ్ళి చేసుకోవచ్చుగా”

నేను సమాధానం చెప్పలేదు. ఇద్దరికీ సమాధానం ఏమిటో తెలుసు. టాపిక్ మార్చటం మంచిదనిపించింది.

“ఈ మధ్య కాలంలో నా లైబ్రరీ లోకి బోల్డు కొత్త పుస్తకాలు వచ్చి చేరాయి చూస్తావా’ అన్నాను ఉత్సాహంగా.

నా కళ్ళల్లోకి దీర్ఘంగా ఓ సారి చూసి - గాఢంగా నిట్టూర్పు విడిచి నాతోపాటు కదిలింది.

నేను కొన్న కొత్త పుస్తకాలన్నీ చూపిస్తున్నాను. తను పరధ్యానంగా చూస్తోంది. చూపంతా నా వైపే. ట్రిగ్గర్ మీద వేలుంచి ఎక్కుపెట్టిన తుపాకీలా - ఆ మె చూపు గుచ్చుకోవటం - ఆమె కళ్ళలోని బాధ - అందులోని ప్రేమా - వాత్సల్యం...

“ఇలా ఎంతకాలం? నీవు పుస్తకాల పురుగువని తెల్పు. కానీ.. జీవితం బోర్ కొట్టదూ నన్ను శిక్షించటానికేనా ఇదంతా - అయినా నేనేం తప్పుచేశానని ఈ క్షోభ నాకు” ఆమె కళ్ళల్లో నీళ్ళు తిరిగాయి.

నాకూ బాధ వేసింది. శిరీష అందమైన కళ్ళల్లో కన్నీళ్ళు చూడలేను. అది నా లోలహీనత.

అనునయంగా శిరీష చేతిని నా చేతుల్లోకి తీసుకుని ఆ నాజూకైన వేళ్ళను ఓ క్షణం తాలిస్తున్నట్టు స్పృశించి వదిలేశాను.

“పోనిద్దూ - నీకెప్పుడూ నా గొడవే. నాకేం - హాయిగా వున్నాను. చూశావా - రెండేళ్ళు శిక్షద్యోగ పర్వంలో ఎన్ని వస్తువులు కొన్నానో. డైనింగ్ టేబిల్, గ్యాస్ స్టవ్, ఫ్రిజ్, టి.వి. శిక్షద్యోగానికి ముందు నేననుభవించిన పేదరికం మీది కసితో...”

“అసలేవైనా తింటున్నావా లేక సంపాదనంతా నీ కసి తీర్చుకోడానికి వాడేస్తున్నావా?” ఓసారి తలయెత్తి నా ముఖంలోకి చూసి సరదా మూడ్లోకి వచ్చేస్తూ అంది.

శిరీష ఎప్పుడూ ఇంతే. ఓ క్షణం జలజలా పారే సెలయేరులా త్రుళ్ళుతుంది. మరుక్షణం మృత సైకతంలా నిశ్శబ్దంలో ఒదిగి పోతుంది. ఇంకో క్షణం హోరెత్తే జలధిలా విరుచుకు పడుతుంది. ఆ వెంటనే వర్షించబోయే మేఘంలా కదిలి కన్నీళ్ళతో ముంచెత్తుతుంది.

సమాధానం కోసం కళ్ళను ప్రశ్నార్థకాల్లా పెట్టిన శిరీషకు సమాధానం ఎలా చెప్పాలా అని ఓ క్షణం తటపటాయించి చెప్పాను

“ఏకాకిని, నాకెవరున్నారని - నా తిండి ఖర్చుపోను మిగిలిందంతా ఏం చేయాలి - అవరిక్కావాలి. అందుకే...” మధ్యలోనే ఆగిపోయాను. శిరీష కళ్ళలో విజృంభించిన బాధ కాలూకు నీలినీడలు.

సన్నటి వెక్కిళ్ళతో ఏడుస్తోంది.

ఓ క్షణం ఏం చేయాలో తెలియలేదు. ఆమెను ఒడి చేర్చి లాలించాలన్న కోరిక - ఆమె ఒడిలో వాలిపోయి సేదతీరాలన్న బలమైన కోరిక. అప్రయత్నంగానే శిరీషకు దగ్గరగా జరిగాను.

ఉప్పెనలా - వెల్లువలా - ఆ క్షణం కోసమే ఎదురు చూస్తున్నట్లు - వరద గోదావరిలా నన్నల్లుకుని పోయింది.

“చూశావా - మనవి ఎలా అభిశప్త జీవితాలైపోయాయో - నీవు ఒంటిరివాడివి ఎలా అవుతావు - నీకు జీవితాంతం తోడుండాలనే కదా ఆరాటపడ్డాను. కానీ - నీ ఆత్మ న్యూనతా భావం - నీ లోని పిరికితనం నీ జీవితాన్నే కాకుండా, నీతో ముడి పెట్టుకున్న నా జీవితాన్ని కూడా ఎలా నాశనం చేశాయో, అయినా ఇప్పటికీ మించిపోయింది ఏముంది? నాకు పెళ్లైనా - నేను ఎప్పటికీ నీ దాన్నే - బలవంతపు పెళ్ళి వల్ల వచ్చిన అనర్థం చూశావా - శరీరం అతనిది - మనసు నీది. ఈ విభజన నీ వల్లనే కదూ - నాకీ గుండె కోత నిన్ను ప్రేమించినందుకే కదూ”

శిరీషను కంట్రోల్ చేయడం కష్టమైపోయింది. అలా పది నిమిషాలు ఏడుస్తూనే వుంది. వెక్కిళ్ళకు అదురుతున్న ఆమె చేతుల మధ్య నేను - క్షణం క్రితం నాది కాబోయిన ప్రపంచాన్ని నా అవివేకంతో పోగొట్టుకున్న వ్యక్తిలా దుఃఖపడుతూ -

స్ట్రామీది నీళ్ళు మరిగి - తెర్లుతున్న శబ్దానికి స్పృహలోకొచ్చాను. ఆమె చేతుల్ని విడిపించుకుని కిచెన్లోకి వెళ్ళాను.

బాత్రూంలో నీళ్ళు పెట్టేసి - టవల్ అందుబాటులో వుంచి గదిలోకి వచ్చాను.

శిరీష తల వొంచుకుని అలానే కూచుని వుంది - మునిశావం చేత ముకుళించుకుపోయిన దేవకన్యలా -

“స్నానానికి నీళ్ళు పెట్టాను” తలవొంచుకుని అపరాధిలా నేను.

శిరీష నిశ్శబ్దంగా స్నానాల గదిలో కెళ్ళింది. ఓ నిమిషంలోనే ముఖం నిండా నవ్వు పండించుకుని బయటికొచ్చింది.

“ఇదేమిటి - బాత్రూంకి తలుపులేదుగా - మరెలా స్నానం చేయడం” ఆమె కళ్ళలో
 కనాటి అల్లరి - తనూ, నేనూ కాలేజీలో చదువుకునే రోజుల నాటి అల్లరి.

“ఎం పర్లేదు - ఎవరు రారు” అన్నాను. శిరీషను ఎల్లప్పుడూ ఇలానే అల్లరిగా చూడాలని
 కోరిక.

“ఎవరో వస్తారని కాదు - నీవే వచ్చేస్తావేమోనని”

“సిల్లీ గర్ల్” అన్నాను. చదువుకునే రోజుల్లో అల్లరి చేసినపుడల్లా ఇలానే అనేవాడిని.

“ఇంకా గర్ల్ ఏమిటి మ్యాన్ - అయాం ఎ ఫుల్ గ్రోన్ వుమన్” అయినా నీవు పిరికి
 కదా - ఆడపిల్ల స్నానం చేస్తుంటే వచ్చి చూసేంత ధైర్యం కూడానా - కనీసం కళాతృష్ణతో నైనా
 చూడవాయె - హు” అని బాత్రూంలోకి పారిపోయింది.

నేను గదిలో ఒంటరిగా - నా జ్ఞాపకాలకు బలైపోతూ మిగిలిపోయాను. ఒక్కో జ్ఞాపకం
 మరకత్తిలా గుండెల్లో - మెదడు కుదుళ్ళలో - దిగబడి పోతూ...

ఇవే జ్ఞాపకాలు - శిరీషకూ నాకూ పెళ్ళి అయి వుంటే మధురంగా మిగిలిపోయేవి.
 ఎంత సన్నటి పొర అదృష్టానికీ, దురదృష్టానికీ మధ్య - మధురమైన జ్ఞాపకాలకూ, మనసును
 కోసే జ్ఞాపకాలకూ మధ్య -

నేనూ శిరీష చిన్నప్పటినుండీ ఒకే స్కూల్లో కలిసి చదువుకున్నాం. కటిక పేదరికంలో
 ముగ్గినా ఆ రోజులే తీయగా వుండేవి. దానికి కారణం శిరీష స్నేహం. ఎంతటి బాధనైనా,
 కష్టానైనా మరిపించి, మురిపించగల గొప్ప స్నేహం.

ఒంగోల్లోని ఆ పేటలో శిరీష వాళ్ళదే అతి పెద్ద భవంతి. ఆ పేటలోని మిగతా ఇళ్ళన్నీ
 మూర్యుడి ముందు దివిటీల్లా వుండేవి. శిరీష వాళ్ళ నాన్నగారు వందెకరాల మాగాణికి అధిపతి.
 ఆ సినిమా థియేటర్ కు యజమాని. వాళ్ళింటికి కొద్ది దూరంలో ఓ పూరి గుడిశెలో నేనూ,
 అమ్మా వుండే వాళ్ళం. మా కోసం నాన్న వదిలేసి వెళ్ళిన ఆస్తి ఆ పూరిలే.

అమ్మ కూలి పని చేసేది, పదో తరగతి వరకూ చదవు బాగానే సాగింది, పదో తరగతిలో
 రాకు మంచి మార్కులొచ్చాయి. ఇంటర్ లో చేరడానికి డబ్బు లేకపోతే శిరీష ఫీజు కట్టింది.
 పుస్తకాలు కొనుక్కోడానికీ, బట్టలకూ డబ్బులిచ్చింది. ఇంటర్ మొదటి సంవత్సరంలో

వుండగానేరోగంతో - దరిద్రంతో పోరాడిన అమ్మ చనిపోయింది.

అలా ఒంటరినైన నన్ను అమ్మలా ఆదుకుంది శిరీష. అప్పటివరకూ మా మధ్య వున్న స్నేహం బలపడింది. బలీయమైన అనుబంధం ఏర్పడింది.

వాళ్ళ ఇంద్రభవనం లాంటి ఇంట్లో - ఓ గదిలో నేనూ శిరీష కలిసి చదువుకునే వాళ్ళం. ఆ గదిలోకి అన్నం కలుపుకుని వచ్చేది శిరీష. పేదరికపు కరకు పాదాల కింద నలిగిపోతూ - అవమానంతో, బాధతో విలవిల్లాడిపోతున్నప్పుడు తన ఒడిలో ఉపశమింపచేసేది

శిరీష ఎన్ని సార్లు తన ప్రేమను వెల్లడించినా - నేను నా చుట్టూ గిరిగీసుకునే వుండిపోవటానికి ఇది కూడా ఓ కారణమే. శిరీష నాకు అమ్మలా - దేవతా స్త్రీలా - కన్పించేది అందుకే ఆమె మీద అంతులేని గౌరవం ఏర్పడింది. ఆమె నా మీద చూపించే శ్రద్ధంతా, తల్లి పసిపిల్లాడి మీద చూపించే వాత్సల్యంలా అన్పించేది. మేమిద్దరం ఒకే వయసు వాళ్ళమైనా - ఆడపిల్లల్లో ఆ మాతృత్వపు హుందాతనం స్వతహాగా వస్తుందనుకుంటాను. శిరీష నాకంటే పెద్దదానిలా ప్రవర్తించేది. ఏం చేయాలో - ఏమి చేయకూడదో చెప్పేది. సింహాసనం మీద కూచున్న రాణిలా అన్పించేది! ఆమె మాట వేదవాక్కు నాకు - ఆమె గీసిన గీత దాటే వాడిన కాదు. ఆమె నీడలా కదిలే వాడిని.

ఆరోజుల్లో కవిత్వం వ్రాస్తుండే వాడిని. నేను వ్రాసే ప్రతి పదమూ శిరీషకు అంకితం చేసేవాడిని. నేను చేసే ప్రతి పనీ ఆమె కోసమే - వూపిరి పీల్చేది కూడా ఆమె కోసమే.

డిగ్రీ తర్వాత శిరీష చదువు ఆపేసింది. నేను కూడా ఆపేస్తానంటే ససేమిరా వినలేదు బలవంతం చేసి - అలిగి - అన్నం మానేసి - ఏడ్చి - ఒప్పించింది.

పీజి కోర్సు కోసం వాలెర్ వెళ్ళే రోజు తన మనసులోని మాటను స్పష్టంగా బయట పెట్టింది

“మనం పెళ్ళి చేసుకుందాం” అని

శిరీషకు నేనంటే ఇష్టమని తెలుసు. కానీ పెళ్ళిదాకా ఆలోచించి ఓ స్థిరాభిప్రాయాని కొచ్చిందని అప్పటివరకూ నాకు తెలియదు.

నేను కూడా అంతే ఖచ్చితంగా చెప్పాను నా కిష్టం లేదని. దానికి బలీయమైన కారణాలున్నాయి. నాలాంటి పేదవాడిని చేసుకుని శిరీష ఏం సుఖపడుతుంది - తన తాహతుక

తగిన వ్యక్తిని చేసుకుంటే మహారాణిలా వుంటుంది. నాకెప్పుడూ శిరీష గొప్పగా - ఉన్నతంగా వుండాలనే వుండేది. నేను ఆరాధించి, పూజించిన స్త్రీని - భార్యగా - సంసార ఋంఝూటంలోకి ఈడ్చి - ప్రేమించి - కామించి - కోప్పడి - విసుక్కుని - నువ్వు నా నానికి - నీమీద అధికారాలన్నీ నావీ అనాలంటే .. ఏమిటో .. ఇన్నాళ్ళు అనుభవించిన ఈ తియ్యటి స్నేహం - మా మధ్య వున్నవాత్సల్యం వీటన్నిటికీ నీళ్ళు వదులుకుని..

నా పేదరికం - మరొకరి దయాదాక్షిణ్యాల మీద ఆధారపడిన బ్రతుకు - నాలో ఆత్మ సూక్ష్మానతా భావాన్ని పెంపొందించిన మాట వాస్తవమే. అందుకే శిరీష ఎక్కడో నక్షత్రాల మధ్య మణి కిరీటంతో మెరిసే వెన్నెల రాణిలా అనిపించేది. నేనెక్కడో అధ:పాతాళంలో పూరుకుపోయిన మట్టి రేణువులా - సినిమాల్లోనూ, కథల్లోనూ ఇలాంటి ప్రేమలూ - పెళ్ళిళ్ళూ రాగానే వుంటాయి. కానీ ప్రాక్టికల్ గా ఆలోచిస్తే..

“ఏవిటి ప్రాక్టికల్ గా ఆలోచించడం - మనం బ్రతకలేమా - మనల్ని మనం పోషించుకునే పాటి ఉద్యోగాలు సంపాదించలేమా” అనేది రోషంగా శిరీష.

“నీకు ధైర్యం లేదు. నీవు పిరికి వాడివి” అని తిట్టింది.

“నేను కొంత డబ్బు తెస్తాను. ఎక్కడికైనా వెళ్ళిపోదాం. - దూరంగా - ఎక్కడికో..” అనేది కలల్లో తేలిపోతున్నట్లు కళ్ళు అరమోడ్పులు చేసి.

“కావాలంటే నీకు ఉద్యోగం వచ్చే వరకూ ఎదురు చూస్తాను. ఎంత చిన్న ఉద్యోగమైనా రైదు. మన ప్రేమ చాలదూ - హాయిగా బ్రతకడానికి” అనేది.

అవన్నీ ఎమోషనల్ మాటలనిపించేవి, ఎందుకో నాకు శిరీషతో పెళ్ళయితే ఆమెలో ను చూసిన దైవత్వం - గ్రీకు, ఈజిప్షియన్ మహారాణుల్లో వుండే ఆ రీతి - పువ్వులోని రిమళం మల్లే ఆమెలోని సహజమైన ప్రేమ - స్పాంటే నియస్ గా వ్యక్తమయ్యే వాత్సల్యం కోల్పోతానని భయమేసేది.

నా ఆలోచన తప్పేమో - ప్రాక్టికల్ గా ఆలోచిస్తున్నాననే ముసుగులో నా పిరికితనాన్ని, త్యాగనూనతా భావాన్ని కప్పి పుచ్చుకుంటున్నానేమో.

ఏమైతేనేం - నేను పెళ్ళికి ఒప్పుకోలేదు. క్షీణిస్తున్న వాళ్ళ నాన్నగారి ఆరోగ్యాన్ని దృష్టిలో

వుంచుకుని ఆయన బలవంతం మీద శిరీష పెళ్ళికి ఒప్పుకుంది - ఓ బిజినెస్ ఎగ్జిక్యూటివ్ త

“ఎవిటీ అంత దీర్ఘంగా ఆలోచిస్తున్నావు”

ఉలిక్కిపడి తలయెత్తి చూశాను. ఎప్పుడు వచ్చిందో శిరీష - నా ఎదురుగా కుర్చీల
కూచుని -రెండు అరచేతుల మధ్య చెంపల్ని ఆనించి తదేకంగా నా వైపు చూస్తోంది.

“ఎమీ లేదు” అన్నాను తడబడుతూ.

“నీ ముఖం - ఏం లేకపోవడం ఏమిటి - నా గురించే ఆలోచిస్తుంటావు” అం
కాన్సిడెన్స్ ని కంఠంలో పలికిస్తూ.

“ఎవిటంత నమ్మకం” అన్నాను ఉడికిస్తూ.

“నీ జీవితం నిండా పర్చుకున్న నేను తప్ప నీ ఆలోచనల్లోకి వచ్చేంత చొర
మరెవరి కుంది?” అని నవ్వుతోంది.

నా గదిలో వెన్నెల పిండా రబోసినట్లు - గదంతా ధగధగాయమైన కాంతి
మెరిసిపోతున్నట్లు.

“నాకు చెప్పవూ - ఆ ఆలోచనలేమిటో. ఆ జ్ఞాపకాల్ని నాతో పంచుకోవూ” దగ్గి
కొచ్చి చేతులు పట్టుకుని చిన్న పిల్లలా మారాం చేస్తోంది.

“ఎన్ని సార్లు చెప్పుకున్నా - అవే కదా” అన్నాను.

“అయినా నా కిష్టమే. చెప్పవూ - నాకు తనివే తీరదు. ఆ రోజుల్లోనే కదూ నేన
నిజంగా జీవించి వున్నది - ఇదీ ఓ జీవితమేనా జీవచ్ఛవంలా - ఆ క్షణాలే కదూ నన్నిం
బ్రతికిస్తుంది - చెప్పవూ.. ప్లీజ్ చెప్పవూ...” చిన్న పిల్లలా మూతి సున్నాలా చుట్టి -చేతుల
బలంగా వూపుతూ..

“ఆకలి వేయడం లేదా శిరీ - అపుడే పన్నెండు దాటింది. వంట ఎప్పుడు చేసేట్టు
ఎప్పుడు తినేట్టు... కొద్దిసేపు రిలాక్స్ వు. నేను వంట చేస్తాను.” అని లేచాను.

కోపంగా చూసింది శిరీష - పురాణకాలం నాటి సత్యభామలా.

“ఓహో... ప్రాక్టికల్ మనిషివి కదూ. తీయటి జ్ఞాపకాల కన్నా ఆకలే ముఖ్యం. ప్రే
కన్నా - ప్రేమించిన స్త్రీ కన్నా...” ఆగిపోయింది.

“వూ... చెప్పు... ఒంటరి తనం ముఖ్యం - అంతేనా” అని నవ్వి వంటగదిలోకి వెళ్ళాను.

“నేనుండగా నీవు కష్టపడటం ఏమిటి - లే - నేను వండుతాను చెప్పు నీకేం వెరయిటీలు కావాలో” అంటూ ఫ్రీజ్ తెరిచి “కూరగాయలేవీ” అని పడీ పడీ నవ్వుతోంది - సముద్రపు కెరటాల్లా

“బ్రహ్మచారివి కదూ - మరిచే పోయా”

శిరీష ఎంత హాయిగా నవ్వుతుందో...

కబుర్లలోనే భోజనాలయిపోయాయి.

“ఇంకా బోల్డున్నాయి. చెప్పుకోవాల్సినవి” అని వచ్చి మంచం మీద కూచుంది. నేను ఎత్తుగా దిండ్లు వేసుకుని జారగిలబడ్డాను.

“ఓసారి నేను వాల్టేర్లో వున్నప్పుడు నీవు లెటర్ వ్రాశావు. ఒకే ఒక వాక్యం ‘నిన్నుచూడాలనివుంది’ అని ఆ లెటర్ వచ్చినపుడు నేను ఫిజిక్స్ ల్యాబ్లో వున్నాను. ఆ వాక్యం చదివిన తక్షణం ల్యాబ్ వదిలేసి బైటికొచ్చేశాను. రూంకి కూడా వెళ్ళలేదు. చేతిలో చిల్లిగవ్వలేదు. కన్పించిన వాడినల్లా అప్పడిగాను. అప్పుడు రాడికల్స్ బండ్ చేస్తున్నారని రైళ్ళు నిలిపి వేశారు. ఒంగోలు ఎలా వచ్చానో తెలియదు. సగం దూరం లారీల మీదే ప్రయాణం చేశాను” అన్నాను.

“బడాయి - నడిచి రాలేదు కదా” పెద్దగా నవ్వాచ్చింది నాకు. “అలాంటివి సినిమాల్లో, నవలల్లో వుంటాయేమో - నేను వాటిలోని హీరోల్లా ధీరో దాత్తుడిని కాదని ఒప్పుకున్నా కదా”

“అమ్మ వున్న రోజుల్లో - మా ఇంట్లో అన్నంలో కారం కలుపుకుని తిన్నావు గుర్తుందా. ఎర్రకారం - నేను చెప్తునే వున్నా నీకు అలవాటు లేదని. అయినా తిన్నావు. మొండితనం - నీ కళ్ళలో గిరున నీళ్ళు తిరగటం నాకింకా గుర్తుంది” అన్నాను.

“నా కన్నీళ్ళు చూడలేక నీ కళ్ళలో కూడా నీళ్ళొచ్చాయి కదూ”

నా జుట్టుని నిమురుతూ అంది శిరీష. శిరీషకు భర్త కావటం కంటే కొడుకు కావటంలోనే గొప్ప అదృష్టం వుందనిపిస్తుంది చాలా సార్లు.

“మనిద్దరం వెన్నెల రాత్రుళ్ళు డాబా మీద కూచుని గడిపిన రోజులూ - నీవు నా ఒడిలో పడుకుని చెప్పిన కబుర్లు..” మధ్యలో ఆగిపోయింది శిరీష.

ఆమె వదనం దుఃఖంతో రంగు మారింది.

“ఎందుకు మన జీవితాలిలా అయిపోయాయి” అంది గద్గద స్వరంతో.

“మన జీవితాలకేమైంది శిరీ - దరిద్రంలో బ్రతికిన నాకు మంచి ఉద్యోగం వచ్చింది నీకు తగిన భర్త దొరికాడు. మంచి సహృదయుడు కూడా. మన స్నేహానికి అడ్డు చెప్పకూడదన కండిషన్ ని మనసారా ఒప్పుకునే పెళ్ళి చేసుకున్నాడు కదా. నీ పెళ్ళయ్యాక ఎన్నిసార్లు మన మీ ఇంట్లో ఫ్రీగా మాట్లాడుకోలేదూ - ఇప్పుడు నిన్ను ఒంటరిగా పంపారంటే - మనమీ ఎంత నమ్మకం వుంటే పంపించి వుంటారూ - మనం అదృష్టవంతులం కదూ”

“ఎవటి అదృష్టం..” సివంగిలా లేచింది శిరీష.

“ప్రేమించిన వాడిని కాదని వేరే వాడితో ఇష్టంలేని కాపురం చేయడమా అదృష్టం అతను సహృదయుడూ, మంచివాడూ అయితే చాలా - నేను ప్రేమించొద్దూ - నేను నిన్ను ప్రేమించాను. నీవు దుర్మార్గుడివైనా, దుష్టుడివైనా ఇలానే ప్రేమిస్తాను. నాకు నేను ప్రేమించిన వ్యక్తి కావాలి - అతనిలో ఎన్ని అవలక్షణాలున్నా సరే - అతనితో పోల్చితే ఎంత ఆదర్శపురుషుడైనా నాకు తృణప్రాయమే. అసలు నీకు స్త్రీ మనసెప్పుడు అర్థమౌతుంది మాట్లాడితే చాలు స్నేహం అంటావు.. అప్పటిలా నీవు నా ఒడిలో వెన్నెల రాత్రుళ్ళు పడుకుంటే నా భర్త ఒప్పుకుంటాడా - అప్పటిలా నేను అన్నం కలిపి ముద్దలు నీకు తిన్నిస్తే సహించగలరా - నీ కింత దూరంగా బ్రతకటం ఎంత దుర్భరమో ఆలోచించవేం”

నేను చాలా సౌమ్యంగా అడిగాను.

“ఒళ్ళో పడుకుంటేనేనా ఇష్టం - పడుకోక పోతేనేం”

శిరీష ఓ నిరసన చూపాకటి చూసి అంది “ఇంకొంత సేపుంటే నన్నెందుకు ప్రేమించా - ప్రేమించాలా అసలు - ప్రేమించకపోతేనేం అంటావు”

మాటల్లోనే చీకటి పడిపోయింది. ఇద్దరికీ మనసు బరువుగానే వుంది.. తిండి మీ ధ్యాసే లేదు. తప్పదు కాబట్టి తిన్నాం.

శిరీష బెడ్ని నీట్గా దులిపి సర్దింది.

“నేను కింద పడుకుంటాను” అన్నాను.

కళ్ళలో మెరుపులు కురిపిస్తూ చూసింది శిరీష.

“ఏం - మనమెప్పుడూ పక్కపక్కనే పడుకోలేదా”

“అవును వేరు. నీకింకా పెళ్ళి కాలేదు - ఇప్పుడు నీవు ఒకరి భార్యవి.”

“పోరబడ్డావు - నేనెప్పుడూ నీ దాన్నే”

శిరీషతో వాదించినా ప్రయోజనం వుండదని తెల్పు - ఇద్దరం పక్కపక్కనే పడుకున్నాం.

ఎవరి ఆలోచనల్లో వాళ్ళం మునిగిపోయాం.

శిరీష నిశ్చబ్దాన్ని ఎక్కువసేపు భరించలేదు.

“నా పెళ్ళయిన ఈ రెండు సంవత్సరాల్లో మనకు దొరికిన మొదటి ఏకాంతం ఇదే కదూ” అంది నావైపు తిరుగుతూ.

నేను సమాధానం చెప్పలేదు.

“మనసొకరికి, శరీరం మరొకరికి ఇవ్వటంలో జీవితం అసంపూర్తిగా అన్పిస్తుంది. నాకు సంపూర్ణమైన జీవితం కావాలని వుంది” శిరీష తన చేతిని నా మీద వేసింది.

“నీ పిరికి తనంతో, న్యూన్యతాభావంతో నా జీవితంలో ఎంతటి అశాంతిని, అలజడిని కలుగచేశావో నీకేమైనా అర్థమౌతుందా - ఈ గుండెల్లో మండే అగ్ని, అసంతృప్తి చల్లారాలంటే నన్ను నేను పూర్తిగా నీకు అర్పించుకోవాలి” అంది నన్ను దగ్గిరకు లాక్కుంటూ.

“అది నైతికంగా దిగజారటమే శిరీ - నీ భర్త మనమీద వుంచిన నమ్మకాన్ని వమ్ము చేసినట్లు కదూ - అతన్ని మోసం చేయటం కదూ” అన్నాను బాధగా.

“కాదు - మోసం ఎందుకవుతుంది. నా మనసూ, శరీరమూ మీద నీకు లేని అధికారం మరెవ్వరికీ లేదు. నేను నీ దాన్ని - నీవు నా వాడివి. నీమీద సర్వాధికారాలూ నావే - నీవు నాకు కావాలి - నీవు నాకు కావాలి” అల్లుకు పోతున్న శిరీషను బలంగా వెనక్కి నెట్టి లేచాను.

దెబ్బతిన్న పులిలా చూసింది శిరీష. ఆ కళ్ళలో తిరస్కారంలోని పదునంతా అనుభవించిన బాధ -

“నీ మీద నాకెప్పుడూ అటువంటి అభిప్రాయం లేదు. ఇప్పుడు రమ్మన్నా రాదు శిరీ - నీ వంటె నాకెప్పటికీ పూజ్య భావమే” అని క్రింద చాప వేసుకుని పడుకున్నాను.

ఆ తర్వాత ఎవ్వరం మాట్లాడుకోలేదు. రాత్రంతా నిద్రకూడా పోలేదు. సన్నటి వెక్కిళ్ళ మధ్య శిరీష - అంతులేని ఆలోచనల్తో నేనూ గడిపాం.

వారం వరకూ వుంటానని చెప్పిన శిరీష ఉదయమే బయల్దేరింది. ఎంత బ్రతిమాలినా వినకుండా - ఒక్క మాటైనా మాట్లాడకుండా ఒంగోలు తిరిగి వెళ్ళిపోయింది - నాకు అంతులేని శూన్యం మిగిల్చి.

వెళ్ళేముందు ఒకే ఒక మాట మాట్లాడింది.

“నేను బజారు స్త్రీలా ప్రవర్తించాను కదూ” అని.

నా తిరస్కారం ఆమెలోని నైతిక విలువల్ని తట్టిలేపి వుండాలి. అందువలన గిల్టీ కాన్వన్ నెస్. ... అది పొగడితే కానీ మరలా నాకు శిరీష స్నేహం దొరకదు.

అందుకే శెలవుపెట్టి ఒంగోలుకు బయల్దేరాను.

శిరీష బాగా చిక్కినట్లు కన్పిస్తోంది. కళ్ళకింద నల్లటి వలయాలు ఏర్పడ్డాయి. మనిషిలో ఒకప్పటి ఉత్సాహం లేశమాత్రం కూడా లేనట్లు ప్రవర్తిస్తోంది. ఓ యంత్రంలా - మెకానికల్ గా - ఆత్మను ఎక్కడో పారేసుకున్న దానిలా

చిన్న పలుకు కూడా లేదు శిరీష నించి - నేనడగిన దానికి చాల పొడిగా సమాధానాలిస్తోంది. వీలైనంతగా తప్పించుకుని తిరుగుతోంది.

మధ్యాహ్నం భోజనాల దగ్గర కూడా తలదించుకునే కూచుంది. బజారు స్త్రీలా ప్రవర్తించానన్న అపరాధ భావన ఆమెను కొద్ది కొద్దిగా తినేస్తోందనుకుంటా. తన ప్రవర్తనలో తప్పులేదనో - లేక నేను చాలా సవ్యంగా అర్థం చేసుకున్నాననో - లేక నా హృదయంలో ఆమెకున్న గౌరవం తగ్గలేదనో చెప్పటం వల్ల ప్రయోజనం వుండదనిపిస్తోంది. అలా చెప్పటం వల్ల ఆమెలోని గాయాన్ని ఇంకా కెలికినట్లవుతుంది. లేదా నా హృదయోన్నత్యాన్ని చాటుకుని ఆమెనింకా తక్కువదాన్ని చేసినట్లవుతుంది.

ఉయ్యాల బల్లమీద దిండేసి పడుకున్నాను. నాకెంతిష్టమో - దీంతో అల్లుకుని ఎన్నెన్ని

తీయటి జ్ఞాపకాల్.

రెండు గంటల్నించీ శిరీష బైటికే రాలేదు. తన గదిలోనే వుండి పోయింది. పని మనుషులు కూడా వెళ్ళిపోయారు. ఇల్లంతా నిశ్శబ్దంగా వుంది.

తలుపు దగ్గర నిలబడి గదిలోకి తొంగిచూశాను. మంచంమీద అటువైపు తిరిగి పడుకుని వుంది. నాకు తెలుసు - తను నిద్రపోవటం లేదని.

బిడియంగా లోపలికెళ్ళాను. నా అడుగుల సవ్వడి విన్నట్లు శిరీష కొద్దిగా కదిలింది. మంచం అంచుమీద కూచున్నాను. భయంగా ... అదురుతున్న గుండెల్ని చిక్కబట్టుకున్నాను. తడారి పోయిన గొంతుని సరియైన మాడ్యులేషన్లోకి రప్పించే వృథా ప్రయాస చేస్తూ మాట్లాడటం ప్రారంభించాను.

“శిరీ - నీ ప్రేమని మొదట్నుంచీ నేను సరిగ్గా అర్థం చేసుకోలేక పోయాను. నీకు అంతులేని మానసిక క్షోభను కలుగ చేశాను. నా అవివేకం వల్లనే నిన్ను మరొకరికి ధారాదత్తం చేశాను. ఇప్పటికీ నా కళ్ళు తెరుచుకున్నాయి”

కొద్దిగా ఆగాను. గొంతులో అదోరకమైన జీర.

“నాలోని పిరికి తనాన్ని జయించటానికి ఇంత కాలం పట్టింది. నిన్ను - నా దాన్ని - నాప్రాణాన్ని బాధ పెడుతూ నేను బ్రతకలేను. మనసుల్తో పాటు శరీరాలు కూడా కలిస్తేనే ఆ ప్రేమకు సార్థకత - నా జీవితానికి సాఫల్యం అందులోనే వుంది”

శిరీషను పొదివి పట్టుకుని నావైపుకు తిప్పాను. ఆమె కళ్ళలో నీళ్ళు..

నాచేతులు వణకటం నాకు స్పష్టంగా తెలుస్తోంది.

“నీ భర్త క్యాంప్లో వుంటాడని తెలిసే వచ్చాను. మరో మూడ్రోజుల వరకూ రాడని చెప్పావుగా. ఈ మూడు రాత్రుల్నూ నీ కౌగిట్లోనే గడుపుతాను రా శిరీ - మన జీవితంలోని మొదటి మూడు రాత్రుల్ని మధురమైన అనుభూతుల్తో నింపేద్దాం. ఈ తీయటి క్షణాల్ని స్వర్గసుఖాల్తో ముంచెత్తుదాం” శిరీషని బలంగా కౌగిలించుకున్నాను.

గువ్వలా ఒదిగిపోయింది కౌగిట్లో - నాలో తడబాటు - పొరపాటు చేస్తున్నానా - ఓడిపోతున్నానా!

అంతులేని నిస్పృహ నాలో -

రెండు క్షణాల తర్వాత చలనం వచ్చింది శిరీషలో. చేతుల్ని నా గుండెల మీద వేసి బలంగా వెనక్కి నెట్టింది. కొద్దిగా తూలాను ఆ విసురుకి.

“నాకు పెళ్ళయిందన్న జ్ఞానం వుందా నీకు” అంటూనే తన కుడిచేతిని బలంగా విసిరింది. నా చెంప చెళ్ళుమంది. కళ్ళముందు ఓక్షణం మెరుపులు మెరిశాయి.

అప్పుడు చూశాను శిరీషలో - అంతులేని ఆనందాన్ని. ఆమె కళ్ళు గర్వంతో మెరుస్తున్నాయి. తన క్యారెక్టర్లోని ఔన్నత్యాన్ని రుజువు చేసుకున్న ఆనందం ఆ కళ్ళలో - దిగజారబోతున్న వ్యక్తిని నైతిక బాధ్యతలు గుర్తుచేసి సన్మార్గంలో పెట్టగలిగానన్న సంతృప్తి ముఖం నిండా -

ఇప్పుడు శిరీషలో ఎప్పటి మల్లే వింత వెలుగు చోటు చేసుకుంది - దేవతల తలల చుట్టూ వుండే కాంతి వలయంలా - ఈజిప్షియన్, గ్రీకు మహారాణుల్లోని గ్రేస్ వచ్చేసింది.

అశ్రుపూరితాలయిన నా కళ్ళని తను చూడకుండా తల దించుకున్నాను. నా కళ్ళలో కూడా అద్భుతమైన వెలుగు - గెలుపులోంచి ఉత్పన్నమైన ఆనందం - మా స్నేహాన్ని మరలా బ్రతికించుకున్నానన్న సంతృప్తి.

● ఆంధ్రజ్యోతి సచిత్ర వారపత్రిక భావదీపావళి ప్రత్యేక సంచిక 1994 ●